

استحکام خودی اور اس کا ہشت گانہ دستور العمل ☆

پروفیسر یوسف سلیم چشتی

اقبال نے اپنا پیغام، جو استحکام خودی سے عبارت ہے، اسرارِ خودی و رموزِ بیخودی میں مجملًا پیش کر دیا ہے۔ یہ کتابیں ۱۹۱۵ء اور ۱۹۱۸ء میں شائع ہوئی تھیں۔ اس کے بعد وہ تادمِ وفات، اسی پیغام استحکام خودی کی توضیح و تشریح کرتے رہے جو انھوں نے ان دو بنیادی کتابوں میں پیش کیا تھا۔ اسرارِ خودی میں انفرادی خودی اور رموزِ بیخودی میں اجتماعی خودی کی تربیت کا پروگرام پیش کیا گیا ہے۔

رموزِ بیخودی کے خاتمے پر انھوں نے ”عرض حال مصنف بحضور رحمۃ اللعالمین“ کے ذیل میں آنحضرت ﷺ کو یوں مخاطب کیا ہے:

گر دلم آئینہ بے جوہر است در بحرِ غیر قرآن مضمحل است
 پردہ ناموسِ فکرِ چاک کن ایں خیاباں رازِ خرم پاک کن
 روزِ محشرِ خوار و رسوا کن مرا بے نصیب از بوسہ پاکن مرا
 نیز زبورِ عجم میں اپنے پیغام کی بنیاد کی وضاحت بایں الفاظ کی ہے:

گوہر دریائے قرآن سفتہ ام شرح رمزِ صبغۃ اللہ گفتہ ام
 پس بگیر از بادہ من یک دو جام تا درخشی مثل تیغ بے نیام
 اقبال نے اپنی ہر کتاب میں اس قسم کے اشعار لکھے ہیں جن سے معلوم ہوتا ہے کہ ان کے کلام اور پیغام دونوں کا ماخذ اور منج قرآن ہے جس کے بارے میں انھوں نے بڑے تحکمانہ انداز میں یہ کہا ہے کہ:
 فاش گویم آنچه در دل مضمحل است ایں کتابے نیست چیزے دیگر است

☆ جناب یوسف سلیم چشتی نے اقبال اکادمی کے زیر اہتمام ۲۶ جنوری ۱۹۷۳ء کو ایک خصوصی لیکچر دیا تھا۔ یہ مضمون اس لیکچر کے اہم اقتباسات پر مشتمل ہے۔

اقبالیات ۵۹:۱-۳ — جنوری- جولائی ۲۰۱۸ء — پروفیسر یوسف سلیم چشتی — استحکام خودی اور اس کا ہشت گانہ.....

چوں بجاں در رفت جاں دیگر شود جاں چو دیگر شد، جہاں دیگر شود
نوع انسان را پیام آخرین
حامل او، رحمة للعالمین

اس حقیقت کو، کہ اُن کے پیغام کا ماخذ، قرآن ہے، ملحوظ خاطر رکھنا بہت ضروری ہے کیونکہ جو شخص بھی اقبال کو قرآنی عینک کے بغیر پڑھے گا وہ حقیقی اقبال سے کبھی آشنا نہ ہو سکے گا۔ چونکہ مسلمانوں نے اقبال کو ترجمان القرآن کے بجائے محض ایک شاعر یا قومی شاعر یا فلسفی شاعر سمجھا اس لیے اُنھوں نے اپنی وفات سے چند ماہ پہلے بارگاہ رسالت میں یوں عرض کیا تھا:

ازاں رمزے کہ گفتم پے نہ بردند ز شاخ نخل خرما بر نخوردند
من اے میر امم داد از تو خواہم مرا یاراں غرلخوانے شمردند
کتنی عجیب بات ہے کہ ۱۹۱۳ء میں بھی انھیں اپنی قوم سے یہی شکایت تھی۔ چنانچہ اسرار کے دیباچے میں کہتے ہیں:

آشنائے من ز من بیگانہ رفت از خمتانم تہی پیمانہ رفت
من شکوہ خسروی او را دہم تحت کسری زبر پائے اور نہم
او حدیث دلبری خواہد زمن آب و رنگ شاعری خواہد زمن
۱۹۲۲ء میں اُنھوں نے پیام مشرق کے دیباچے میں اپنا موازنہ گوئے سے کیا ہے:
او چمن زادے چمن پروردہ من دمیدم از زمین مردہ
اس ایک مصرع میں اُنھوں نے اپنے کرب باطنی اور احساس ناکامی کی مکمل داستان قلمبند کر دی ہے۔

بہر حال میرا مقصد اس تلخ حقیقت کے اظہار سے صرف یہ ہے کہ اقبال نے قوم کے سامنے استحکام خودی کا ایک دستور العمل پیش کیا تھا جسے قوم نے نہ اُن کی زندگی میں درخور اعتنا سمجھا اور نہ وفات کے بعد اس کی طرف توجہ کی۔ اسی لیے اُنھوں نے وفات سے ایک ماہ پہلے اپنے جذبات کا اظہار بایں الفاظ کیا:

چورخت خویش بر بستم ازیں خاک ہمہ گفتند با ما آشنا بود
ولیکن کسی ندانست این مسافر چه گفت و باکہ گفت و از کجا بود
یعنی کسی نے نہ جانا کہ:

۱- میں نے کیا پیغام دیا ۲- کس کو پیغام دیا ۳- میرے پیغام کا ماخذ کیا تھا۔

اقبالیات ۵۹:۱، ۳— جنوری- جولائی ۲۰۱۸ء پروفیسر یوسف سلیم چشتی— استحکام خودی اور اس کا ہشت گانہ.....

اقبال یہ چاہتے تھے کہ مسلمان اپنی خودی کو مستحکم کر کے محض حکمرانی اور جہاں بانی پر اکتفا نہ کریں بلکہ نیابت و خلافت الہیہ کے مقام پر بھی فاتر ہو جائیں جس کا وعدہ اللہ نے اُن سے بایں الفاظ کیا ہے:

وَعَدَ اللَّهُ الَّذِينَ آمَنُوا مِنكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ۔ (۵۵:۲۴)

میں نے ایک مرتبہ اقبال سے پوچھا کہ آپ کے اس بنیادی پیغام (استحکام خودی) کی قرآنی بنیاد کیا ہے؟ تو اُنھوں نے فوراً جواب دیا ”کیا تم نے سورہ مائدہ میں یہ آیت نہیں پڑھی؟ يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ لَا يَضُرُّكُمْ مَنْ ضَلَّ إِذَا اهْتَدَيْتُمْ (۱۰۵:۵)“

دوسری بات قابل لحاظ یہ ہے کہ قرآن کی رو سے مومن کی شناخت یہ ہے کہ وہ اللہ محبت میں اشد ہوتا ہے۔

والذین آمنوا اشد حبا لله۔

تیسری بات: قرآن کی رو سے اللہ سے محبت کا طریقہ اتباع رسول ہے۔ اِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ۔

چوتھی بات: قرآن کی رو سے اتباع رسول کا ثمرہ یہ ہے کہ اللہ (اُس) تابع رسول سے محبت کرنے لگتا ہے۔

ان آیات سے ثابت ہوا کہ دراصل مومن وہ ہے جو اللہ کو اپنا محبوب بناتا ہے۔ مومنانہ زندگی کی روح محبت الہی ہے۔ اسی لیے اقبال نے یہ چونکا دینے والی بات کہی:

طبع مسلم از محبت قاهر است مسلم ار عاشق نباشد، کافر است میری رائے میں، موجودہ زمانے میں مذکورہ بالا حقیقت کو واضح کرنا، سب سے بڑی دینی اور قومی خدمت ہے۔

اقبال کے پیغام کی قرآنی بنیادوں کو واضح کر دینے کے بعد، اب میں انھی کے الفاظ میں استحکام خودی کا دستور العمل پیش کرتا ہوں۔ فرماتے ہیں:

عاشقی؟ محکم شو از تقلید یار	تا کمند تو کند یزداں شکار
اندکے اندر حرائے دل نشیں	ترک خود کن، سوئے حق ہجرت گزیں
محکم از حق شو، سوئے خود گام زن	لات و عزائے ہوس را سر شکن
لشکرے پیدا کن از سلطان عشق	جلوہ گر شو بر سر فاران عشق
تا خدائے کعبہ	بخاورد ترا

اقبالیات ۵۹:۱-۳ — جنوری-جولائی ۲۰۱۸ء — پروفیسر یوسف سلیم چشتی — استحکام خودی اور اس کا ہشت گانہ.....

شمرہ:

شرح انی جاعلٌ سازد ترا

اس پروگرام کا پہلا شعر بطور تمہید ہے اور قرآن کی مذکورہ بالا آیت کا ترجمہ ہے۔ ان کنتم تحبون اللہ، فاتبعونی یحببکم اللہ۔ اس آیت میں تین واضح جملے ہیں: آنحضرت ﷺ فرماتے ہیں کہ:

- ۱- اگر تم اللہ سے محبت کی آرزو مند ہو
 - ۲- تو میری (ذات رسالت) اتباع یعنی تقلید کرو
 - ۳- شمرہ اس تقلید کا یہ ہوگا کہ اللہ تم سے محبت کرنے لگے گا
- اب اس شعر کو ملاحظہ کیجیے۔ اس میں بھی تین باتیں یا تین جملے ہیں:
- ۱- کیا تو عاشق ہے؟ اگر ہے
 - ۲- تو اپنی خود کو اتباع رسول یا تقلید یار کی بدولت مستحکم یا محکم کر لے
 - ۳- شمرہ اس استحکام خودی کا یہ ہوگا کہ تو خود بیز داں کو اپنی کمند محبت میں گرفتار کر لے گا یعنی بیز داں تجھ سے محبت کرنے لگے گا۔

آئندہ تین شعروں میں ”تقلید یار“ کو با التفصیل بیان کیا ہے اور اس تفصیل ہی میں استحکام خودی کا طریق ہشت گانہ (The eightfold Programme of Self-fortification) مندرج ہے۔

آخری شعر میں استحکام خودی کے اقتضا پر عمل کا منطقی نتیجہ واضح کر دیا ہے یعنی یہ کہ مقلد رسول خلافت الہیہ کے مقام پر فائز ہو جائے گا۔

اب میں ان تین اشعار کی شرح کیے دیتا ہوں جن میں استحکام خودی کا طریق ہشت گانہ بیان کیا گیا ہے۔ استحکام خودی کی

پہلی منزل: اندر کے اندر حرائے دل نشیں

جس طرح آنحضرت ﷺ نے کچھ عرصہ غار حرا میں خلوت اختیار کی تھی تو بھی اسی طرح خلوت اختیار کر اور اس کے لیے تو اپنے ”دل“ کو غار حرا بنا لے تاکہ تجھے اس طویل سفر کی زحمت لاحق نہ ہو اور اس خلوت میں وہی کام کر جو آنحضرت ﷺ نے کیا تھا۔ اگر تجھے یہ بات معلوم نہ ہو تو کسی واقف کار یا درویش بے گلیم سے پوچھ لے۔

حدیث دل کسی درویش بے گلیم سے پوچھ

خدا کرے تجھے تیرے مقام سے آگاہ

دوسری منزل: ”ترک خود کن“ اپنی خودی کو ترک کر دے۔

اقبالیات ۵۹:۳، ۱:۵۹ — جنوری - جولائی ۲۰۱۸ء پروفیسر یوسف سلیم چشتی — استحکام خودی اور اس کا ہشت گانہ.....

یہاں اقبال وہی تعلیم دے رہے ہیں جو ”پاکان امت“ ابتدا سے دیتے چلے آ رہے ہیں۔ وہ خود اپنی آخری تصنیف ارمغان حجاز میں آخری بات یہی کہتے ہیں: غور سے سنیے

نہ از ساقی نہ از پیانہ گفتم حدیث عشق بے باکانہ گفتم
شنیدم آنچہ از پاکان امت ترا باشوخی رندانہ گفتم

پاکان امت نے ترک خودی سے ترک خواہشات نفس مراد لی ہے نہ کہ نفی خود یا نفی ذات جیسا کہ بعض لوگ اپنی نادانی کی بنا پر سمجھتے ہیں اور ان کے بارے میں سوء ظن سے کام لیتے ہیں۔ قصہ کوتاہ اقبال بھی ترک خودی سے ترک خواہشات نفس مراد لیتے ہیں۔

تیسری منزل: سوئے حق ہجرت گزیر یعنی نفسانی خواہشات کی پیروی کے بجائے حق کے احکام کی پیروی کرو۔ جب تک ترک خودی کی منزل طے نہیں ہوگی، ہجرت الی الحق محال ہے۔ چوتھی منزل: محکم از حق شو یعنی اطاعت احکام ایزدی سے اپنی خودی کو مستحکم کر لو۔

پانچویں منزل: ”سوئے خود گام زن“ اب اپنی خودی کی طرف واپس آ جاؤ یعنی اب تمہاری خودی وہ شیطانی خودی نہیں ہے جو تمہیں برائی کی طرف آمادہ کیا کرتی تھی جس پر ان النفس لا مارة بالسوء شاہد ہے۔ بلکہ اب تمہاری خودی اطاعت احکام الہی سے مسلمان ہو چکی ہے۔ اس لیے اب اس کے احکام پر عمل کر سکتے ہو۔

چھٹی منزل: لات وعزائے ہوس را سر شکن

چنانچہ اب تمہاری خودی جو محکم از حق ہونے سے پہلے تمہیں لات وعزائے ہوس کی عبادت کی تعلیم دیا کرتی تھی، اپنی قلب ماہیت کی وجہ سے اس قدر مستحکم ہو چکی ہے کہ اب وہی خودی ان بتوں کو پاش پاش کر سکتی ہے لہذا اب تم اللہ کا نام لے کر کعبہ دل کو اسی طرح بتوں سے پاک کر دو جس طرح آنحضرتؐ نے کعبہ اللہ کو بتوں سے پاک کیا تھا۔ اگر صحابہ کرامؓ اتباع رسول کی بدولت، اپنی اجتماعی خودی کو مستحکم نہ کر لیتے تو وہ لاکھ آرزوؤں کے باوجود خانہ کعبہ کو بتوں کی نجاست سے پاک نہیں کر سکتے تھے۔

اگر پاکستان کے مسلمان اس سرزمین کو پاک کرنا چاہتے ہیں تو انہیں بھی صحابہ کرام کے نقش قدم پر چل کر اپنی اجتماعی خودی کو اتباع رسول کی بدولت مستحکم کرنا لازمی ہے۔

ساتویں منزل: لشکرے پیدا کن از سلطان عشق

اب تم اس قابل ہو کہ عشق کی برہان کی مدد سے ایک لشکر مجاہدین تیار کرو جس کے ہر مجاہد نے اتباع رسول سے اپنی انفرادی خودی کو مستحکم کر لیا ہو۔

آٹھویں منزل: جلوہ گر شو بر سر فاران عشق

اقبالیات ۵۹:۳۱— جنوری- جولائی ۲۰۱۸ء پروفیسر یوسف سلیم چشتی— استحکام خودی اور اس کا ہشت گانہ.....

اب فارانِ عشق یعنی مقامِ عشقِ الہی پر فائز ہونے کے بعد، باطل کو چیلنج دو اور اللہ کا نام لے کر میدانِ جنگ میں کود پڑو۔ جس طرح صحابہ کرام اللہ کا نام لے کر بدر کے میدان میں کود پڑے تھے۔ اسی دستور العمل ہشت گانہ کا خلاصہ اقبال نے دو مرحلوں میں بیان کر دیا ہے۔ مرحلہ اول: اطاعتِ الہی۔ مرحلہ دوم: ضبطِ نفس اور اس کا ثمرہ نیابتِ الہی ہے۔ دراصل یہ استحکام خودی یا ضبطِ نفس (Self Control) کا پروگرام قرآن سے ماخوذ ہے مگر مسلمانوں نے چونکہ ایک عرصہ دراز سے قرآن کو ضابطہ حیات کے بجائے ”تبرک“ سمجھ رکھا ہے جیسا کہ اقبال کے اس شعر سے واضح ہے:

بیاپش ترا کارے جز ایں نیست کہ از لیلین او آساں بمیری
اس لیے انھیں یہ معلوم ہی نہیں ہے کہ پہلی وحی جس میں احکام نازل ہوئے سورہ منزل کی ابتدائی گیارہ آیات پر مشتمل ہے جن میں ضبطِ نفس، تزکیہ نفس یا تربیت خودی (استحکام خودی) کا ہشت گانہ پروگرام مسلمانوں کو دیا گیا ہے۔

غور کیجیے:

۱- قم اللیل الاقلیلا	۵- فاتخذہ وکیلا
۲- رتل القرآن ترتیلا	۶- وصبر علی ما یقولون
۳- واذکر اسم ربک	۷- واهجرہم ہجراً جمیلاً
۴- وتبتل الیہ تبتیلاً	۸- وذرنی المکذبین ومہلہم قلیلاً

افسوس کہ ان آیات کی تشریح میرے موضوع سے خارج ہے۔ یہ آیات میں نے مختص اس لیے لکھ دی ہیں کہ میرا دعویٰ ثابت ہو سکے۔ اقبال کی ساری تعلیمات قرآن و حدیث یا ارشادات پاکان امت پر مبنی اور انھی سے ماخوذ ہیں۔

اب رہا تزکیہ نفس یا ضبطِ نفس کا پروگرام تو یہ اقبال یا اسلام سے مختص نہیں ہے۔ تمام بڑے مذاہب نے ضبطِ نفس یا استحکام خودی کا ضابطہ انسانوں کو دیا ہے مثلاً بودھ دھرم میں تزکیہ نفس کے لیے اٹھٹنگ مارگ یا طریق ہشت گانہ متعین کیا گیا ہے۔

جین دھرم میں اسی مقصد کے لیے طریق دہ گانہ اور ہندو دھرم میں طریق ہشت گانہ کی تعلیم دی گئی ہے۔ چونکہ ان مذاہب کے دساتیر العمل کی تفصیل میرے موضوع سے خارج ہے اس لیے اس سے قطع نظر کرتا ہوں۔ بس اس قدر کہنے پر اکتفا کرتا ہوں کہ استحکام خودی کی تعلیم دنیا کے تمام مذاہب میں موجود ہے کیونکہ ضبطِ نفس کے بغیر کوئی شخص نہ روحانی ترقی کر سکتا ہے نہ اخلاقی۔ یعنی شخصیت کی تشکیل اسی تزکیہ نفس پر موقوف ہے۔

اقبالیات ۵۹:۳۱ — جنوری- جولائی ۲۰۱۸ء پروفیسر یوسف سلیم چشتی — استحکام خودی اور اس کا ہشت گانہ.....

اسی لیے سرکارِ دو عالم ﷺ نے مکہ میں پورے بارہ سال تک صحابہ کے نفوس کا تزکیہ فرمایا تھا۔ جسے اقبال نے استحکام خودی سے تعبیر کیا ہے۔ یوں سمجھو جسے قرآن تزکیہ نفس کہتا ہے اقبال اسی چیز کو استحکام خودی یا تربیت خودی سے تعبیر کرتے ہیں۔

بہر حال استحکام خودی کا نتیجہ ۲۷ھ میں جنگِ بدر میں کامیابی کی صورت میں ظاہر ہوا۔ حضرت اکبر الہ آبادی نے اس حقیقتِ عظمیٰ کو یوں بیان کیا:

خدا کے کام دیکھو بعد کیا ہے اور کیا پہلے

نظر آتا ہے مجھکو بدر سے غارِ حرا پہلے

یعنی اگر آنحضرتؐ سب سے پہلے صحابہ کی خودی کو مستحکم نہ کرتے تو جنگِ بدر میں کامیابی حاصل نہیں ہو سکتی تھی۔

ٹھیک اسی طرح اقبال یہ چاہتے تھے کہ مسلمان پہلے اپنی خودی کو مستحکم کر لیں تاکہ باطل سے بچہ آزما ہو سکیں اور کامیابی کے بعد جب اللہ انھیں حکومت عطا فرمائے تو وہ صدیقِ اکبرؐ اور فاروقِ اعظمؓ کے نقوش قدم پر چل سکیں۔ اور اس حقیقت کے واضح کرنے کی چنداں ضرورت نہیں ہے کہ جو قوم اپنی خودی کو مستحکم نہیں کرتی وہ اگر برسرِ حکومت آجاتی ہے تو ہر قدم پر غلطیاں کرتی ہے اور اس طرح ضلوا واضلوا کا مصداق بن جاتی ہے۔
(شرح رموزِ بیخودی از یوسف سلیم چشتی)



